

॥ परमेश्वरस्तुतिसारस्तोत्रम् ॥

.. Parameshvarastutisarastotram ..

sanskritdocuments.org

July 25, 2016

---

# Document Information

---

Text title : parameshvarastutisArastotram

File name : parameshvarastutisArastotram.itx

Location : doc\_z\_misc\_general

Author : mauktikarAmodAsInashiShyabrahmAnanda

Language : Sanskrit

Subject : philosophy/hinduism/religion

Proofread by : PSA Easwaran psaeaswaran at gmail.com

Latest update : June 13, 2013

Send corrections to : Sanskrit@cheerful.com

Site access : <http://sanskritdocuments.org>

॥ परमेश्वरस्तुतिसारस्तोत्रम् ॥

श्रीगणेशाय नमः ॥

त्वमेकः शुद्धोऽसि त्वयि निगमबाह्यामलमयं  
प्रपञ्चं पश्यन्ति भ्रमपरवशाः पापनिरताः ।  
बहिस्तेभ्यः कृत्वा स्वपदशरणं मानय विभो  
गजेन्द्रे दृष्टं ते शरणद वदान्यं स्वपददम् ॥ १ ॥

न सृष्टेस्ते हानिर्यदि हि कृपयातोऽवसि च मां  
त्वयानेके गुप्ता व्यसनमिति तेऽस्ति श्रुतिपथे ।  
अतो मामुद्धर्तुं घटय मयि दृष्टिं सुविमलां  
न रिक्तां मे याञ्चां स्वजनरत कर्तुं भव हरे ॥ २ ॥

कदाहं भोः स्वामिन्नियतमनसा त्वां हृदि भजन्नभद्रे  
संसारे ह्यनवरतदुःखेऽति विरसः ।  
लभेयं तां शान्तिं परममुनिभिर्या ह्यधिगता  
दयां कृत्वा मे त्वं वितर परशान्तिं भवहर ॥ ३ ॥

विधाता चेद्विश्वं सृजति सृजतां मे शुभकृतिं  
विधुश्चेत्पाता माऽवतु जनिमृतेर्दुःखजलधेः ।  
हरः संहर्ता संहरतु मम शोकं सजनकं  
यथाहं मुक्तः स्यां किमपि तु तथा ते विदधताम् ॥ ४ ॥

अहं ब्रह्मानन्दस्त्वमपि च तदारव्यः सुविदितः  
स्ततोऽहं भिन्नो नो कथमपि भवत्तः श्रुतिदृशा ।  
तथा चेदानीं त्वं त्वयि मम विभेदस्य जननीं  
स्वमायां संवार्य प्रभव मम भेदं निरसितुम् ॥ ५ ॥

कदाहं हे स्वामिन् जनिमृतिमयं दुःखनिबिडं  
भवं हित्वा सत्येऽनवरतसुखे स्वात्मवपुषि ।  
रमे तस्मिन्नित्यं निखिलमुनयो ब्रह्मरसिका  
रमन्ते यस्मिंस्ते कृतसकलकृत्या यतिवराः ॥ ६ ॥

पठन्त्येके शास्त्रं निगममपरे तत्परतया  
यजन्त्यन्ये त्वां वै ददति च पदार्थास्तव हितान् ।  
अहं तु स्वामिंस्ते शरणमगमं संसृतिभयाद्यथा  
ते प्रीतिः स्याद्धितकर तथा त्वं कुरु विभो ॥ ७ ॥

अहं ज्योतिर्नित्यो गगनमिव तृप्तः सुखमयः  
श्रुतौ सिद्धोऽद्वैतः कथमपि न भिन्नोऽस्मि विधुतः ।

इति ज्ञाते तत्त्वे भवति च परः संसृतिलयात्  
अतस्तत्त्वज्ञानं मयि सुघटयेस्त्वं हि कृपया ॥ ८ ॥

अनादौ संसारे जनिमृतिमये दुःखितमना  
मुमुक्षुस्सन् कश्चिद्भजति हि गुरुं ज्ञानपरमम् ।  
ततो ज्ञात्वा यं वै तुदति न पुनः क्लेशनिवहैः  
भजेऽहं तं देवं भवति च परो यस्य भजनात् ॥ ९ ॥

विवेको वैराग्यो न च शमदमाद्याः षडपरे  
मुमुक्षा मे नास्ति प्रभवति कथं ज्ञानममलम् ।  
अतः संसाराब्धेस्तरणसरणिं मामुपदिशन्  
स्वबुद्धिं श्रौतीं मे वितर भगवंस्त्वं हि कृपया ॥ १० ॥

कदाहं भो स्वामिन्निगममतिवेद्यं शिवमयं  
चिदानन्दं नित्यं श्रुतिहृतपरिच्छेदनिवहम् ।  
त्वमर्थाभिन्नं त्वामभिरम इहात्मन्यविरतं  
मनीषामेवं मे सफल्य वदान्य स्वकृपया ॥ ११ ॥

यदर्थं सर्वं वै प्रियमसुधनादि प्रभवति  
स्वयं नान्यार्थो हि प्रिय इति च वेदे प्रविदितम् ।  
स आत्मा सर्वेषां जनिमृतिमतां वेदगदितः  
ततोऽहं तं वेद्यं सततममलं यामि शरणं ॥ १२ ॥

मया त्यक्तं सर्वं कथमपि भवेत्स्वात्मनि मतिः  
त्वदीया माया मां प्रति तु विपरीतं कृतवती ।  
ततोऽहं किं कुर्यां न हि मम मतिः कापि चरति  
दयां कृत्वा नाथ स्वपदशरणं देहि शिवदम् ॥ १३ ॥

नगा दैत्याः कीशा भवजलधिपारं हि गमितास्त्वया  
चान्ये स्वामिन्किमिति समयेऽस्मिञ्छयितवान् ।  
न हेलं त्वं कुर्यास्त्वयि निहितसर्वे मयि विभो  
न हि त्वाऽहं हित्वा कमपि शरणं चान्यमगमम् ॥ १४ ॥

अनन्ताद्या विज्ञानगुणजलधेस्तेऽन्तमगमन्नतः  
पारं यायात्तव गुणगणानां कथमयम् ।  
गुणन्यावद्धित्वा जनिमृतिहरं याति परमां  
गतिं योगिप्राप्यामिति मनसि बुद्धाहमनवम् ॥ १५ ॥

इति श्रीमन्मौक्तिकरामोदासीनशिष्यब्रह्मानन्दविरचितं  
परमेश्वरस्तुतिसारस्तोत्रम् सम्पूर्णम् ॥

Proofread by PSA EASWARAN psaeaswaran at gmail.com

---

This text is prepared by volunteers and is to be used for personal study and research. The file is not to be copied or reposted for promotion of any website or individuals or for commercial purpose without permission.

---

Please help to maintain respect for volunteer spirit.

---

.. Parameshvarastutisarastotram ..  
was typeset on July 25, 2016

---

Please send corrections to [sanskrit@cheerful.com](mailto:sanskrit@cheerful.com)

